



Erbghin sena ilu f'Hal Balzan ...

Splużjoni fit-Triq il-Kbira, Mejju 1969

minn Carmel Bezzina

Ghalkemm iż-żmien itaffi hafna mill-wegħat tal-imghoddi, u l-mogħdija tas-snin tghinna nharsu lejn il-passat b'lenti differenti, hemm grajjet li jghaddi kemm jghaddi ż-żmien jibqgħu minquxa fil-memorja tan-nies li jkunu ghexuhom. L-isplużjoni li ġrat f'Hal Balzan erbghin sena ilu għadha ċara fil-moħħ ta' hafna minna l-Balzanin u ġġib tifkriet ta' wġiħ lill-persuni li ghexuha u li ntaqtu minnha mill-qrib.

Xtaqt nikteb dwar din il-ġrajja kerha mhux biss ghax hija parti mill-istorja soċjali tar-raħal tagħna imma wkoll ghax halliet il-marka tagħha fuq familja minn Hal Balzan li ghexet din l-esperjenza b'kuraġġ minkejja t-trauma li għaddiet minnha. Din il-kitba hija msejsa kemm fuq dak li deher fil-ġurnali Maltin ta' dak iż-żmien kif ukoll fuq dak li rakkuntawli Helen Micallef u bintha Charlotte, illum miżżewġa Stagno Navarra, meta ltqajt magħhom fid-dar tagħhom fi Triq Idmejda s-sajf li għadda.¹ Dakinhar tal-isplużjoni, il-familja Micallef kienet toqgħod f'numru 123, Triq il-Kbira, Hal Balzan. Kienu ilhom jghixu f'din id-dar kważi miż-żwieġ. Il-familja kienet iffurmata hekk: Vivian Joseph Micallef, minn H'Attard, u martu Helen, xebba Mizzi, minn Birkirkara, u t-tliet uliedhom bniet: Charlotte (10 snin), Eithne (6 snin), u Maria (4 snin). L-omm kienet fl-ahħar jiem tat-tqala; fil-fatt wildet tifla ohra, Claire, fl-Isptar Santa Katerina, H'Attard, nhar l-4 ta' Ġunju, anqas minn tliet ġimghat wara l-każ.

L-isplużjoni

Kienet il-lejla tal-Ġimgha, is-16 ta' Mejju 1969, meta tard għall-habta tal-10.30 ta' filghaxija nstemgħu tliet splużjonijiet qawwija li heżzu r-raħal, l-aktar in-naha ta' fuq tat-Triq il-Kbira. L-isplużjoni ġrat ftit 'il fuq minn Santa Marija, fit-Triq il-Kbira qrib Sqaq Nru 3, illum Triq Valent Muscat. Hal Balzan kollu qam biex jara x'għara, saħansitra nies mill-irhula tal-qrib, l-aktar minn Hal Lija. Hafna hargu 'l barra minn darhom imwerwrin, ohrajn

telghu fuq il-bejt biex jaraw ahjar minn fejn kien ġie dak il-hoss qawwi, ohrajn marru mal-ewwel fuq il-post tal-isplużjoni, sakemm waslu l-pulizija u għalqu l-post bil-barrikati.² Mhux wieħed u tnejn kien għaddielhom minn mohħhom il-hsieb hażin li setgħet taret xi kamra tan-nar, forsi wkoll il-kamra tan-nar tar-raħal, l-aktar billi dik is-sena Hal Balzan kien qed ihejji għall-festi ċentinarji li kellhom isiru inqas minn xahar wara biex jitfakkru t-tliet mitt sena tal-bini tal-knisja. Il-Kamra tan-Nar San Gabriel kienet maħzuna b'hafna xogħol tan-nar għall-ġimgha tal-festa tal-Lunzjata li kellha ssir bejn is-7 u l-15 ta' Ġunju.

Il-gazzetti tal-ghada rappurtaw l-isplużjoni li ġrat f'Hal Balzan tard il-lejl ta' qabel. Fi *stop press*, it-*Times of Malta* qalet li l-isplużjoni qerdet għal kollox dar u garaxx, li jġibu n-numri 124/125, Triq il-Kbira, proprjetà ta' Lewis Grech Sant mill-Belt Valletta. Issemmi wkoll li kien hemm il-biża' li raġel xwejjah li kien jghix fit-terran tal-post seta' ntradam taht it-terrapien.³ *L-Orizzont* ukoll semmiet



Dehra tal-istraġi li halliet warajha l-isplużjoni li ġrat f'Hal Balzan fil-lejla tas-16 ta' Mejju 1969.

li fost dan it-tifrik, li ma halliex il-bini jingharaf iktar, jahsbu li nqabad raġel xwejjah, imlaqqam il-Melliehi. Ir-rapport ikompli li kmieni f'dik l-ghodwa nies tal-post flimkien ma' pulizija kienu ghadhom qed iqallbu qalb it-tifrik biex jaraw jekk isalvawx lil dan ix-xwejjah. Ir-rapport jikkonkludi li sakemm il-gazzetta marret għall-istampa xejn ma kien għadu maghruf dwar dan ir-raġel.⁴

L-isplużjoni kienet wahda qawwija hafna. Ġebbla mit-tifrik ittajret saħansitra sa fuq il-bejt tad-dar tal-kappillan, metri 'l isfel minn fejn ġara l-każ, l-istess dar parrokkjali tal-lum. Il-Kappillan Dun Karm Sciberras seta' jghoddha b'wahda billi din il-ġebbla kissret xi xorok mis-saqaf tal-kamra tas-sodda fejn kien jorqod. Il-karozzi u d-djar tal-qrib ġarrbu hserat kbar. Karozza li kienet fil-garaxx fejn sehhet l-isplużjoni sabet ruhha barra fit-triq meqruda għal kollox. Hal Balzan tilef ukoll tieqa muxrabija minquxa b'mod elaborat u mirqum hafna.⁵ Wiehed jifhem li dakinhar il-prijorità kellha tinghata lill-persuni li nqabdu f'dik l-istragi. Tajjeb li jinghad ukoll li dak iż-żmien ma kienx għad hawn is-sensittività għall-wirt nazzjonali li għandna llum. Izda l-qatgħa l-kbira dik il-lejla żgur li hađuha l-familja Micallef, li kienu joqogħdu fid-dar li tmiss mal-post tal-isplużjoni.



It-tieqa muxrabija tad-dar numru 123 fit-Triq il-Kbira li nqerdet fl-isplużjoni.

L-esperjenza tal-familja Micallef

“Kien filghaxija u konna reġdin fil-kumdità ta' darna meta f'daqqa wahda ssehh l-isplużjoni,” kitbet Charlotte, it-tifla l-kbira. “Dak iż-żmien ommi kienet tqila b'ohti ż-żghira u kienet fi stat avanzat hafna. Ommi u missieri qamu bilwieqfa, f'daqqa wahda ntradmulhom saqajhom fil-ġebel, u jien ġejt mirduma f'sodda li tinghalaq. Dak il-hin bdejt ngħajjat lil ommi għax ma kienx hemm dawl u hassejtni nifga, u għadni nħossha sal-ġurnata tal-

lum.” L-esperjenza għadha friska hafna f'mohħ Charlotte: “Ommi... talbet lill-Madonna biex issalvana. Id-dar ma ġietx mirduma kompletament izda nofsha, però l-flettijiet ta' hdejna nqerdu għal kollox. Il-karozzi ta' taht il-flettijiet bl-isplużjoni taru u spicċaw quddiem il-hanut taż-żebgħa, li llum il-ġurnata huwa l-hanut tal-frames.”

L-esperjenza tal-familja Micallef tkompli hekk: “Dak il-hin ommi qalet lil ohti ż-żghira Maria, li kienet rieqda fuq is-sodda ta' ommi, biex taqbeż, u ġiet f'idha, u ohti tan-nofs, Eithne, qabżet fuq missieri. In-nies tar-rahall harġu bi hġarhom ha jaraw x'gara. Kif in-nies raw dik it-traġedja riedu lil ommi titlaq lejn l-isptar, izda ma ridentx peress li jien kont għadni mirduma taht dak it-tifrik kollu. Minn hawn nixtieq niringrazzja minn qalbi lill-Balzanin kollha li taw daqqa t'id biex jien stajt noħroġ minn taht it-tifrik, għax huma kienu dawk li salvawli hajti.”⁶

Ftit wara l-isplużjoni pulizija u nies mid-Dipartiment tad-Difiża Ċivili malajr kienu fuq il-post, fejn damu sas-siġhat bikrin tas-Sibt filghodu. Fuq il-post waslu wkoll ambulanza u vetturi tat-tifi tan-nar, li ġew biex jagħtu l-ghajnuna qalb l-ilma li beda hiereg mill-kanen u l-pajpijiet maqsuma. Il-Maġistrat Dr Carmelo Schembri kien fuq il-post ffit wara l-isplużjonijiet.

Ir-rapport ta'

The Sunday Times of Malta

Rapport dettaljat tal-ġrajja tagħtihulna *The Sunday Times of Malta* tal-Hadd ta' wara, li laħqet stharrġet sewwa l-fatti kif ġraw.⁷ Il-gazzetta tgħid li l-Ġimgħa, is-16 ta' Mejju, fl-10.23 ta' filghaxija, tliet splużjonijiet vjolenti għamlu herba minn tliet idjar u garaxx fit-Triq il-Kbira, Hal Balzan. Is-Sur Vivian Micallef, martu Helen, u t-tliet uliedhom kienu reġdin meta l-isplużjoni ġarrfitilhom nofs id-



Ix-xena tal-post tal-isplużjoni. Tidher il-parti tad-dar tal-familja Micallef li ma ġġarrfitx.

dar taghhom. Binthom Charlotte sfat mirduma, u setgħet tittiehed l-Isptar San Luqa wara li xi ġirien irnexxielhom johorguha minn taht it-tifrik. Ommha Helen, li kienet qed tistenna tarbija x-xahar ta' wara, ittiedet ukoll l-isptar flimkien ma' zewgħa.

Ir-rapport ikompli jgħid li l-isplużjonijiet sehew f'appartament mikri lil raġel li ma kienx ilu li ġie lura Malta minn barra. Skont il-ġirien, dan ir-raġel kien ta' għalih wahdu, u hadd ma kien jaf x'jismu, għalkemm kienu jsejhulu Ġanni. Is-Sibt filgħodu r-raġel ittiedet għall-interrogazzjoni fil-Kwartieri Ġenerali tal-Pulizija, wara li kienu sabuh il-Mellieha. Qabel, membri tad-Difiża Ċivili damu jfittxu hafna fil-post tad-diżgrazzja billi hadd ma kien jaf dan Ġanni fejn seta' kien. F'din l-isplużjoni nqerdu wkoll flett iehor fuq l-appartament tar-raġel u garaxx li fih kien hemm karozza *Toyota*, li bl-isplużjoni ttajret 'il barra mal-hajt tal-faċċata disa' jardi 'l bogħod.

Is-Sibt kien hemm għaddejja attività shiha f'Hal Balzan. Haddiema mid-Dipartiment tal-Ilma jsewwu l-kanen maqsuma u *bowsers* jagħtu l-ilma lill-familji li kellhom il-provista maqtugħa, haddiema tad-dawl isewwul-hsarat fl-istallazzjoni tal-elettriku, u *bulldozers* jgħabbu trakkijiet shah bil-ġebel tal-isplużjoni biex tkun tista' tinfetaħ it-triq mill-ġdid. Sodod u saqqijiet, sinkijiet tal-kċina, u saħansitra pjanu kienu jidhru qalb it-tifrik, u karozza *Triumph*, ipparkjata taht il-hajt, kellha l-hġieġ tagħha mfarrak bċejjeċ. Djar tal-viċin kellhom il-bibien mifqugħa, hġieġ tat-twieqi miksur, u wkoll xi konsenturi fil-hitan.

Ir-rapport ta' *The Sunday Times* isemmi wkoll li l-Kappillan, Dun Karm Sciberras, b'xorti tajba kien qed jaqra l-brevjar fl-uffiċċju tad-dar tiegħu meta ġebli li ttajret bl-isplużjoni waqgħet fuq is-saqaf ta' kamartu u baqgħet niezla fuq is-sodda. Ohtu Rita kienet għadha kemm harġet mill-kamra qabel ġara l-incident. Id-dar tal-kappillan tinsab mal-150 jarda bogħod minn fejn sehħet l-isplużjoni.

Tkompli l-esperjenza tal-familja Micallef


"Dakinhar kien lejli ta' niket kbir għall-Balzanin, speċjalment għalina, tara dak id-diżastru shih quddiemek," kompliet Charlotte. "In-nies tar-raħal haduna s'għand it-tabib Zammit sakemm waslet l-ambulanza. Il-pulizija ġew fuqna u staqsewna konniex nafu jekk kienx hemm xi nies joqogħdu fil-flettijiet ta' hdejna, dawk li waqgħu bl-isplużjoni. Ommi qaltlhom li kien hemm koppja ġdida li kienu fuq qamar il-għasel (*honeymoon*), u raġel iehor li probabbilment kien qed jixrob gol-bar *Old Smugglers*. Dak il-hin stess il-pulizija niżlu malajr għalih fil-bar u fortunatament sabuh hemmhekk. Ta' min jgħid li r-raġel kienu jgħidulu l-Melliehi."⁸ Skont Charlotte, hekk kif il-pulizija qalulu x'kien



Vivian Joseph Micallef ihares lejn dak li baqa' minn dik li darba kienet id-dar fejn kienu jgħixu hu, martu u wliedu.

ġara, telqu jġiru malajr lejn il-post tad-diżgrazzja u kif ra dik it-traġedja beda jgħajjat: "X'għamilt b'idejja! X'għamilt b'idejja!"


Charlotte, oħtha Maria, u ommhom għamlu ġimgha l-isptar. Lill-omm tqila zammewha għall-osservazzjoni. "Jien u ohti għamilna tlett ijiem b'*concussion*, tbengil minn rasna sa saqajna, u jien kelli idi fi stat hażin hafna... Missieri kien spičċa bla kliem," qaltli Charlotte. Huwa kien imur jara jekk setax isalva xi haġa minn dak li kien baqa'. Wara din il-ġrajja, il-familja Micallef spičċaw b'ta' fuqhom senduqhom, u għalhekk kif l-ahwa harġu mill-isptar marru joqogħdu għand missier ommhom. Familja li waqfet hafna magħhom kienet il-familja Grech, magħrufin b'Tal-Qâdi. Dawn ipprovdewlhom il-post fi Triq Idmejda fejn għadhom joqogħdu sal-ġurnata tal-lum. Helen Micallef u bintha Charlotte għadhom sal-lum, erbghin sena wara, ihossuhom grati għal



"Missieri kien spičċa bla kliem. Kien imur jara jekk kienx għad hemm xi fdalijiet li forsi salwaw." - Bintu Charlotte.

dak kollu li ghamlu magghom, u b'qalbhom kollha kitbu: "F'ismi u f'isem il-familja nixtieq nerga' niringrazzja lil kull min ghenna, u speċjalment lill-familja Tal-Qâdi li huma hafna ghal qalbna fuq dak li ghamlu maghna."⁹

Konsolazzjoni ohra ghall-familja Micallef kien it-twelid ta' Claire, il-bint iż-żghira, nhar 1-4 ta' Ġunju, dsatax-il jum wara d-diżgrazzja. Charlotte tirrifletti hekk fuq din il-ġrajja: "Il-miraklu l-iehor kien sar għax fl-4 ta' Ġunju twieldet ohti iż-żghira Claire, li twieldet qawwija u shiha. Toqghod taħseb, ... ma kinitx xi haġa żghira. Miskina ommi li habba din id-diżgrazzja ma setghetx taghti hafna lit-tifla, u bix-xokk qawwi li hadet kellha tbat l-konsegwenzi sal-ġurnata tal-lum."¹⁰



Inġenji jgħabbu l-ġebel u t-terrapien fuq it-trakkijiet biex it-Triq il-Kbira tkun tista' terġa' tinfetħ mill-ġdid.

L-isparatura tal-Mellieħa

Fl-istess lejla li ġrat l-isplużjoni ta' Hal Balzan seħħ każ kurjuż ta' sparatura fil-limiti tat-Torri l-Abjad fil-Mellieħa. Bidwi u martu rrapportaw lill-pulizija li waqt li kienu fi triq imwarrba li taghti għat-Torri l-Abjad intlaqtu f'wicċhom biċ-ċomb meta raġel spara għalihom b'senter minn ġo għalqa.¹¹ Binhom, li sema' l-għajjat, qabad trakk biex imur il-Mellieħa għall-ghajjnuna, iżda lejh ukoll kienu sparati xi tiri. B'danakollu huwa rnexxielu jasal l-għassa tal-Mellieħa. "Fuq il-post mnejn ġew sparati t-tiri fuq il-bidwi u martu, instabu bomba tal-ġelatina, lożor, gvieret, ikel u fliexken tax-xorb, li jindikaw li min għamel l-attentat kien imhejji li jahrab."¹²

Jissokta l-istharrig

dwar l-isplużjoni ta' Hal Balzan

Sadanittant, Toni Borg, maghruf bhala l-Mellieħi jew Tobos, ir-raġel li hafna kienu hasbu li kien intradam fl-isplużjoni, kien miżmum mill-pulizija

biex jgħinha fl-istharrig tagħha. Jinghad li fil-hin tal-isplużjoni Toni kien qed jistad. Fuq il-post tal-incident f'Hal Balzan it-tindif tal-ġebel u t-trab li ngombra t-Triq il-Kbira kien għadu sejjer sal-Hadd, waqt li l-pulizija baqgħet tistharreġ x' setgħet kienet il-kawża tal-isplużjonijiet. It-teorija li dawn kienu kkawzati minn xi ċilindru jew ċilindri tal-gass kienet abbandunata, u s-suspetti kienu li l-kawża kienet xi splussiv wisq aktar qawwi, bhall-ġelatina. L-espert tal-isplussivi, is-Sur Kostantino Mifsud, għamel inkjesta fuq il-post biex jistabilixxi l-kawża tal-isplużjoni. Il-Hadd wara nofsinhar żar il-post l-Onor. Dr Carmelo Caruana, il-Ministru tax-Xoghlijiet Pubbliċi.¹³

L-akkużat jitressaq il-qorti

It-Tnejn, id-19 ta' Mejju, Toni Borg ta' 56 sena tressaq il-Qorti quddiem il-Maġistrat Dr Carmelo Schembri akkużat bl-isplużjoni ta' Hal Balzan u bl-attentat ta' qtil ta' tlieta min-nies fl-Ahrax tal-Mellieħa.¹⁴ Il-prosekuzzjoni, immexxija mill-Ispettur tal-Investigazzjoni Kriminali Feliċ Testa, allegat li fis-16 ta' Mejju 1969, fl-10.30 ta' billejl f'Hal Balzan, u preċiżament fid-dar mibnija minnu fit-Triq il-Kbira, b'sustanza splussiva Borg ikkawża splużjoni intenzjonata li setgħet qieghdet f'periklu l-hajja ta' haddiehor u li għamlet hsara gravi fi hwejjeġ ta' diversi nies. Barra dan, il-prosekuzzjoni allegat ukoll li fl-istess lejl ta' bejn is-16 u s-17 ta' Mejju, fl-Ahrax tal-Mellieħa, Borg spara kemm-il darba b'arma regolari fuq Salvu Gauci, Katerina Gauci u Karmenu Gauci bil-hsieb li joqtolhom jew li jqeghdilhom hajjithom f'periklu ċar. Dan l-attentat ma sehħx minhabba xi haġa indipendenti mir-rieda tiegħu.



Il-hidma għadha għaddejja. Sa jumejn wara l-isplużjoni haddiema tal-Gvern kienu għadhom jahdmu fuq il-post mhux biss biex jiftħu t-triq imma wkoll biex jagħtu lura s-servizz tad-dawl u l-ilma lir-residenti tal-inhawi.

Huwa kien akkużat ukoll li fl-istess lokalità tal-Mellieha u fl-istess lejl ghamel hsara fit-trakk bin-numru 27511 ghad-dannu ta' Karmenu Gauci. Akkuża ohra kienet tghid li Borg xjentement żamm ghandu sustanza splussiva li taghti lil wiehed x'jahseb li ghamilha hu u li kienet ghandu għal hsieb mhux leċitu. Borg ċahad l-erba' akkużi miġjuba kontrieh. Dr J. Galea Debono, l-Avukat Difensur tal-imputat, talab lill-Qorti biex tipprojbixxi l-pubblikazzjoni tal-proċedimenti tal-kawża. Il-Qorti laqgħet it-talba u ordnat li d-digriet jitwahhal mal-bieb tal-Qorti.

Tibda l-kumpilazzjoni

Il-Maġistrat Dr Carmelo Schembri beda jisma' x-xhieda l-Erbgħa, il-21 ta' Mejju, wara nofsinhar. Taw ix-xhieda tagħhom is-Surġent John Cutajar, espert tal-fotografija u tal-marki tas-swaba', is-Surġent J.M. Sciberras, mill-uffiċċju tal-armi, u membri ohra tal-Korp tal-Pulizija. Xehdu wkoll George Falzon, furnar li kien iqassam il-hobż f'Hal Balzan, u Katerina Borg, flimkien ma' binha Karmenu, hbieb tal-akkużat. Il-prosekuzzjoni tmexxiet mill-Ispettur Felic Testa.¹⁵

Is-smigh tax-xhieda kompli l-Ġimgħa, it-23 ta' Mejju, fl-4.00 ta' wara nofsinhar. Dakinhar telghu jixhdu quddiem il-Qorti nies minn Hal Balzan li joqogħdu qrib fejn ġara l-każ, u oħrajn li jafu lill-imputat iżda ma joqogħdux Hal Balzan. Nies minn Hal Balzan li taw ix-xhieda tagħhom jissemew Aida Xuereb u Alfred Stagno Navarra, li kienu joqogħdu xi 30 jarda bogħod mill-post tad-diżgrazzja fi Triq il-Papa Alessandru VII, it-triq li tiġi fuq wara ta' fejn ġrat l-isplużjoni. Taw ix-xhieda tagħhom ukoll Ewfrasja Aquilina minn Birkirkara, Salvu Bugeja, li jahdem bhala xufier f'garaxx il-Mosta, żewġ membri tas-Civil Defence Volunteers Class, Gabriel Azzopardi u Michelangelo Agius, John Borg mill-Mellieha, u l-kuntistabbli C. Xuereb li kien stazzjonat fl-Għassa tal-Mellieha.¹⁶

It-Tnejn, is-26 ta' Mejju, tkomplet il-kumpilazzjoni fl-4.00 ta' wara nofsinhar. Dakinhar instemghu madwar seba' xhieda, fosthom xi aġenti li jimpurtaw f'Malta l-ġelatina u splussivi ohra.¹⁷

Mistoqsija Parlamentari dwar il-vittmi tal-isplużjoni

Il-każ ta' Hal Balzan kien is-sugġett ta' mistoqsija parlamentari nhar it-Tnejn, it-2 ta' Ġunju. Is-Sinjura Evelyn Bonaci, deputat tal-Malta Labour Party, staqsiet x'għajna kienet qed tingħata lill-vittmi tal-isplużjoni ta' Hal Balzan, u jekk dawn ingħatawx akkomodazzjoni alternattiva. Fit-tweġiba tiegħu bil-miktub, il-Prim Ministru, Dr Ġorġ Borg Olivier, qal li nhar id-29 ta' Mejju l-Gvern irċieva applikazzjoni għal kumpens minn persuna li garrbet danni fl-incident imsemmi. Dr Borg Olivier kompli

li, filwaqt li ma setax jesprimi ruhu f'dak l-istadju billi l-każ kien quddiem il-Qorti, ittiehdu passi immedjati biex it-tliet familji milquta jingħataw akkomodazzjoni temporanja. Offrewlhom fejn joqogħdu l-Isla, ir-Rahal il-Ġdid, Santa Luċija, u Birkirkara, iżda sa dakinhar post wiehed biss kien ġie aċċettat. Il-familji l-oħra kienu għadhom qed jikkunsidraw fejn se jaċċettaw li jmorru joqogħdu. Iżda, issokta l-Prim Ministru, kienu għadhom qed isiru sforzi biex tinstab akkomodazzjoni alternattiva temporanja għall-familji milquta mill-isplużjoni.¹⁸



Hafna Balzanin taw id-daqqa t'id tagħhom lir-residenti tal-qrib li ntaqta b'mod jew iehor minn din l-isplużjoni.

Inkjestja tal-Maġistrat fil-Mellieha

It-Tnejn ta' wara, id-9 ta' Ġunju, il-Maġistrat Dr Carmelo Schembri ghamel inkjestja fuq il-post fl-Ahrax tal-Mellieha b'rabta mal-isparatura li sehhet fl-istess lejl tal-isplużjoni f'Hal Balzan. Din l-inkjestja saret fi tmiem il-kumpilazzjoni tax-xhieda kontra Toni Borg, ta' 56 sena, akkużat bl-isplużjoni ta' Hal Balzan u bl-attentat ta' qtil ta' Salvu, Katerina u Karmenu Gauci, meta sparalhom fl-Ahrax tal-Mellieha fil-lejl ta' bejn is-16 u s-17 ta' Mejju. Fil-kumpilazzjoni kienu nstemghu mas-60 xhud, fosthom il-Kurunell J.M. Cremona, espert ballistiku, Kostantino Borg, espert tal-isplussivi, il-perit G. Bianchi A.&C.E., li kien appuntat mill-Qorti, u ghadd ta' persuni li garrbu hsara fil-proprjeta tagħhom kaġun tal-isplużjoni. L-inkartament tal-kumpilazzjoni kien mistenni li jintbagħat lill-Avukat Ġenerali tal-Kuruna l-ghada t-Tlieta, l-10 ta' Ġunju.¹⁹

Il-każ ikompli

Fit-Times of Malta tat-Tlieta, il-21 ta' Ottubru, naqraw li l-Avukat Ġenerali ressaq l-att tal-akkuża kontra Toni Borg quddiem il-Qorti Kriminali tal-Maestà Tagħha. L-att tal-akkuża kien iffirmat minn

Dr Oliver Gulia, Avukat Anzjan tal-Kuruna, li kien qed imexxi wkoll il-prosekuzzjoni. L-avukat difensur ta' Borg kien Dr J. Galea Debono.²⁰ Il-ġuri ta' Borg kien mistenni li jsir fl-ghodwa tal-Hamis, id-19 ta' Frar 1970, u kellu jinstema' quddiem l-Imhalled Joseph Flores.²¹ Fis-seduta ta' dak il-jum, wara li nqara l-att tal-akkuża, l-avukat difensur Dr J. Galea Debono pprezenta nota ta' eċċezzjoni preliminari quddiem il-Qorti li tghid li l-akkużat ma kienx mentalment f'sikkto, kemm meta kkommetta r-reat kif ukoll tul iż-żmien tal-proċeduri legali kontrieh. Il-prosekuzzjoni, immexxija mill-Avukat Anzjan Dr Oliver Gulia, iddikjarat li kienet lesta tirrevedi l-pożizzjoni tagħha wara l-evidenza li tista' tohrog' mill-eċċezzjoni mqajma mid-difiża. Ghaldaqstant il-Qorti ordnat li Borg jinżamm taht osservazzjoni fl-Isptar Monte Carmeli. Il-Qorti hatret ukoll lil Dr Joseph Pullicino bhala l-espert psikjatra u talbitu jistudja l-imġiba ta' Toni Borg kemm idum taht osservazzjoni u jhejji rapport dwar il-kundizzjoni mentali ta' Borg, kemm meta kkommetta r-reat allegat kif ukoll fiż-żmien li kien qed jinstama' l-każ. Dr Pullicino kellu jipprezenta r-rapport tiegħu quddiem il-Qorti fis-seduta tat-2 ta' April għal meta thalla l-ġuri.²²

Tinqata' s-sentenza

Fil-fatt, għal xi raġuni, l-ahhar seduta tal-każ saret wara d-data stipulata mill-Qorti. Il-każ tkompla u ngab fit-tmiem tiegħu nhar it-Tlieta, it-23 ta' Ġunju. Dakinhar il-psikjatra Dr Joseph Pisani, bhala l-espert mahtur mill-Qorti biex jirrapporta dwar l-istat mentali tal-akkużat wara li d-difiża kienet ressqet l-argument tal-insanità ta' Borg, ipprezenta l-evidenza tiegħu.²³ Dr Pisani afferma li Toni Borg kien ibati minn psikozi paranojka ta' natura skizofrenika u li din il-kundizzjoni rrendietu mentalment mhux f'sikkto għall-iskopijiet tal-ligi. Fir-rapport tiegħu, il-psikjatra qal li xi erba' snin u nofs qabel Borg kien beda juri sinjali ċari ta' tibdil mentali u hass il-bżonn li jitlaq minn fejn kien qed joqgħod biex jahrab il-'persekuturi' tiegħu. Kull incident, anke l-iżjed banali, beda jinterpretah bhala theddida diretta kontrieh. Il-miżinterpretazzjoni kontinwa tal-ambjent, ikompli r-rapport, tat lok għal sistema ta' delużjonijiet persekutorji li hu ghaqqadhom u integrahom mar-realtà tal-hajja ta' kuljum.

Għalkemm kważi x-xhieda kollha li kienu jafu lil Borg għal żmien twil qablu li kien bniedem kwiet u qalbu tajba u li kien ihobb jagħmel pjaċiri lin-nies, uhud minnhom iddeskrivewh ukoll bhala bniedem stramb. Dr Pisani tenna li Borg sa minn meta telaq

minn dar ommu u hutu fil-Mellieha madwar hames snin qabel u mar jgħix għal rasu l-Mosta kien qed juri sinjali ta' ċerti movimenti mentali. Meta kien għadu joqgħod il-Mellieha, kien jgħid li qed jidhluhom in-nies billejl u li kienu anke messewh; huwa kien tant jibza' li ġieli mar jorqod għand huh. Ir-rapport ikompli li Borg ġieli qal ukoll li n-nies li kienu joqgħdu hdejh il-Mosta kienu qed jippruvaw jifgawh bil-gass u li ma kinux iridu jhalluh bi kwietu. Meta aktar tard mar joqgħod Hal Balzan f'wahda mid-djar li kien qed jigi akkużat li sploda huwa kien talab lil Charles Busuttil, ġar tiegħu, sabiex ibiddillu s-serratura għax beza' li kien hemm xi ġirien li kellhom ċavetta taqbel u setgħu jidhlulu.

Ghaldaqstant, fuq din l-evidenza li sottometta l-psikjatra, il-Qorti Kriminali, ippreseduta mill-Imhalled Dr J. Flores, laqgħet it-talba tad-difiża u ordnat li Toni Borg, mixli bl-isplużjoni ta' Hal Balzan u bl-attentat ta' qtil tal-Mellieha f'Mejju tas-sena ta' qabel, jintbagħat fl-Isptar Mentali Monte Carmeli u jinżamm hemm, wara li nstab li kien marid b'mohhu kemm meta sehh ir-reat kif ukoll tul il-kawża.²⁴

Il-każ jagħlaq...

u l-hajja tibqa' għaddejja

Hekk giet fi tmiemha din l-istorja doloruża, li seta' kellha effetti hafna aktar traġiċi milli fil-fatt kellha. Storja li tikxef il-fragilità fiżika u mentali tal-kundizzjoni umana. Ghaddew il-jiem u l-ġimgħat u x-xhur, u l-hajja f'Hal Balzan kompliet bħal qabel. Maż-żmien il-bini mġarraf reġa' ttella' mill-ġdid; ġew joqgħdu fih residenti ġodda li din l-istorja m'għexuhiex, għalkemm żgur li semgħuha tingħad, u fil-kantuniera fetah ukoll il-hanut tal-iskarpan. Anke għall-familja Micallef il-hajja kellha tkompli wkoll. Wara li għamlu ftit żmien joqgħdu għand xi familjari Birkirkara, ma damux ma reġgħu ġew lura Hal Balzan.

It-tfal kibru, u llum huma kollha miżżewġin. Eithne toqgħod Hal Lija, Maria marret Santa Venera, u Claire l-Iklin. Charlotte, il-kbira fost l-erba' ahwa, tghix ma' ommha Helen fi Triq Idmejda. Helen illum hija nanna ta' disat itfal. Il-missier, Vivian, miet fil-25 ta' Lulju 1997. Il-familja Micallef din l-esperjenza għexuha b'sabar u rassenjazzjoni nistranija, minkejja dak kollu li ghaddew minnu. Lil Toni Borg hafrulu: "Il-familja tagħna konna kollha hfrnielu ta' dak li kien għamel u bqajna nitolbu għalih," qaluli Helen u Charlotte.²⁵ "Fil-hajja m'għandek qatt taqta' qalbek sakemm tibqa' tafda f'Alla," temmew jgħiduli b'konvinzjoni.

Noti u Referenzi

- ¹ Iltqajt ma' Helen Micallef u bintha Charlotte Stagno Navarro fid-dar taghhom fi Triq Idmejda, Hal Balzan, nhar il-Gimgha, l-1 ta' Awwissu 2008, bejn il-5.00 u s-5.45 p.m. Niringrazzjahom talli ghogobhom mhux biss jilqghuni ghandhom imma wkoll jiktbuli fid-dettall l-informazzjoni kollha li ghaddewli dakinhar u jisilfuni r-ritratti li qed jigu ppubblikati. Din ir-relazzjoni taghhom se nirreferi ghalha f'din il-kitba bhala 'Informazzjoni Familja Micallef'.
- ² Dak iż-żmien dik il-parti tat-Triq il-Kbira kienet pjuttost dejqa bhall-bqija tat-triq billi kienet ghadha ma nfethitx Triq Robert Mifsud Bonnici. Il-wesgha kbira li naraw illum, li tghaqqad flimkien it-Triq il-Kbira, il-parti ta' fuq ta' Triq Santa Marija, u Triq Robert Mifsud Bonnici ma kenitx teżisti.
- ³ "Stop Press: Explosions wreck house at Balzan," *Times of Malta*, Saturday 17 May 1969, p.1.
- ⁴ "Splużjoni kbira f'Hal Balzan," *L-Orizzont*, is-Sibt 17 ta' Mejju 1969, p.16.
- ⁵ Il-muxrabija hija bhal skrin dekorattiv, x'aktarx tal-injam, mahdum bl-idejn jew bit-torn f'ghamla ta' kannizzata li kien jghatti l-fetha ta' tieqa, b'mod li wiehed seta' jittawwal 'il barra minn got-tieqa bla ma jidher. Hija wahda mill-karatteristiċi tal-arkitektura vernakulari Maltija u kienet introdotta f'Malta x'aktarx mill-Gharab. Fil-kuntest Malti nsibu hafna eżempji ta' muxrabija mahdumin mill-ġebla tal-franka. Ara Robert Galea, *A Descriptive Gazetteer of Muxrabija-Windows and Roundel Carvings in the Maltese Islands*, teži mhix ippubblikata għall-grad B.A. History of Art fl-Università ta' Malta, 2008, l-aktar paġni 76-77. Ara wkoll Dr C.J. Jaccarini, "Il-Muxrabija Wirt l-Islam fil-Ġzejjer Maltin," fi Guido Lanfranco (ed.), *Folklor* (Malta: Klabb Kotba Maltin, 2004), pp.117-122.
- ⁶ Informazzjoni Familja Micallef.
- ⁷ Ara "Police interrogate man after Balzan explosions demolish three houses," *The Sunday Times of Malta*, 18 May 1969, p.32.
- ⁸ Informazzjoni Familja Micallef. Ta' min jinnota li d-dettall dwar fejn il-pulizija sabu lir-raġel maghruf bhala l-Melliehi ma jaqbilx mar-rapport ta' *The Sunday Times of Malta*.
- ⁹ *Ibid.*
- ¹⁰ *Ibid.*
- ¹¹ Ara "Mellieha shooting incident," *Times of Malta*, Monday 19 May 1969, p.24, u "Attentat ta' qtil fil-Mellieha," *L-Orizzont*, it-Tnejn 19 ta' Mejju 1969, p.1.
- ¹² *L-Orizzont*, it-Tnejn 19 ta' Mejju 1969, p.1, *op.cit.*
- ¹³ Ara "L-isplużjoni f'Hal Balzan," *L-Orizzont*, it-Tnejn 19 ta' Mejju 1969, p.1, u "Gelignite may have caused Balzan explosion," *Malta News*, Monday 19 May 1969, p.1.
- ¹⁴ Ara "Il-Melliehi' mressaq arrestat fil-qorti," *L-Orizzont*, it-Tlieta 20 ta' Mejju 1969, p.1; "Raġel imressaq quddiem il-Qorti," *Il-Haddiem*, it-Tlieta 20 ta' Mejju 1969, p.1; "Balzan explosion, Mellieha shooting – Man charged," *Times of Malta*, Tuesday 20 May 1969, p.2; u "56-year-old charged," *Malta News*, Tuesday May 20 1969, p.1.
- ¹⁵ Ara "Jibda s-smigh tax-xhieda," *L-Orizzont*, il-Hamis 22 ta' Mejju 1969, p.1; u "Start of compilation of evidence," *Malta News*, Thursday May 22 1969, p.1.
- ¹⁶ Ara "Jitilghu jixhdu sebgha min-nies ohra," *L-Orizzont*, is-Sibt 24 ta' Mejju 1969, p.4.
- ¹⁷ Ara "Toni Borg quddiem il-Qorti: Jixhdu agenti ta' l-esplussivi," *L-Orizzont*, it-Tlieta 27 ta' Mejju 1969, p.3.
- ¹⁸ Ara "Balzan explosion aftermath: Families offered other accommodation," *Times of Malta*, Tuesday 3 June 1969, p.24.
- ¹⁹ Ara "Attempted murder charge: Magistrate's inquiry at Mellieha," *Times of Malta*, Tuesday 10 June 1969, p.2.
- ²⁰ Ara "Man charged with attempted murder and causing explosion," *Times of Malta*, Tuesday 21 October 1969, p.2.
- ²¹ Ara "Balzan Explosion Trial," *Times of Malta*, Wednesday 18 February 1970, p.2.
- ²² Ara "Balzan Explosion: Defence pleads insanity," *Times of Malta*, Friday 20 February 1970, p.2. Ara wkoll "Akkużat bi splużjoni jitqieghed taht osservazzjoni," *L-Orizzont*, il-Gimgha 20 ta' Frar 1970, p.4.
- ²³ Ta' min jinnota li fis-seduta tad-19 ta' Frar il-Qorti kienet hatret lill-psikjatra Dr Joseph Pullicino biex jirrapporta dwar l-istat mentali ta' Borg. Jidher iżda li għal xi raġuni dan sar minn Dr Joseph Pisani.
- ²⁴ Ara "Balzan Explosion Sequel: Court upholds insanity plea," *Times of Malta*, Wednesday 24 June 1970, p.2. Ara wkoll "Jintbaghat l-Isptar tal-Mohh wara splużjoni u attentat ta' qtil," *L-Orizzont*, l-Erbgha 24 ta' Ġunju 1970, p.10.
- ²⁵ Informazzjoni Familja Micallef.